

(१२)

बालिणि इधर देख तो लीजे, बुढिड़ी माय विसारि न दीजै ।
माय सुनयना बहिना तोरी, स्वामिणि सिक संगिनि तूं मोरी ।
लेहु निहारि जन्म गृह खेरो, आर्यलि तुझ बिन होत अन्धेरो ।
महि लोटत गद् गद् गिरा बिलखि सुनयना माय ।
बालिणि बैदेही दियो दुखिड़ो बैसि बढाय ॥

कृपा निधान साहिब मिठा फरिमाईनि थाः बोलिणा सति
श्रीवाहगुरु !श्रीमिथिला पुर में युगल सरकार जो विहांउं
आनन्द सां थियो । हाणे दशरथ महाराज श्रीअयोध्या हलण जी
तियारी कई आहे । सजि धजि सां सींगारियल डोली श्रीजनक
महाराज जे महल जे अडण में ब्राजमानु आहे । सनेह भरियूं
माताऊं बालिड़ियुनि खे गोद में करे प्यारु करे शिक्षा ऐं
आशीशूं थियूं दियनि पर उन्हनि जे साहुरे घरि वजण करे
मांदियूं बि थियूं थियनि । मिठी अमड़ि सुनयना देवी श्रीसीय
स्वामिनि खे गोद में विहारे अधीरु थी पई । सहेलियूं धीरजु
थियूं धराइनि त माता रोई चवे थी त भेण !

मैं केंहि विधि धारुं धीर, मेरी कुंअरि परिदेशिनि होइ रही ।

जहिसुकुमार बचिड़ी अ खे गोद में करे मूं अपारु
आनन्दु थे प्राप्त कयो जो मूं खेसि सदां पुट खां बि वधीक
भायों । क्रोड़ पुटनि खां बि वधीक सुखदाई अथमि बारिड़ी
वैदेही । मुंहिजो स्वामी अगेई विदेहु योगराजु । वरी बची अ जे
सनेह मूं खे बि विदेहु करे छदियो । हाणे मुंहिजी लाटुली
परदेश थी वजे इन में संदसि विवाह मंगल जो आनन्दु आहे पर
हिन विछोह जो दुखु असहनीय आहे । चारई बचिड़ियूं हिक ई
वक्त विदा थी रहियूं आहिनि । जदहीं सभेई गदिजी रांदियूं
थियूं करनि, कलोल थियूं करनि त हीउ विशालु अडणु उमंग
आनन्द सां चमिकी थो पवे । हिननि जे वजण सां कहिड़ो हालु
थींदो । जेकर धनुष जे प्रण सां गदु इहो बि प्रणु रखिजे हां त
दूलहु दुलहिन सां गदु मिथिला में रहंदो त हीउ विछोड़ो न
दिसिजे हां ।

मिठी अमड़ि सिद्धि देवीअ खे चयो त लाल ! बचिड़ी अ
जो श्रृंगारु वेद मर्यादा अनुसार साठ सगुण सां कराइ त पंहिजे
वर घर सां सुखी रहे । पाण एकान्त कोठी अ में वजी रोई रही
आहे । जनकु महाराजु पाण उथारे आयुसि त हीउ समयु अधीर

थियण जो नाहे । धीरजु करे बचनि खे आशीश देई मोकल दे ।
बई समाज व्याकुलु थी रहिया आहिनि, समुझी न थो सघिजे
केर अयोध्या वजी रहिया आहिनि । मिथिला पुरीअ जूं देवियूं
सोचिनि त जेकर बाबा दशरथ खे लिकाये छदिजे त पिता खे
छदे राजकुमार अयोध्या न वेंदा । पोइ वरी मुनी वशिष्ठ खे लिकाइजे,
इयें ब चार महीला लंघे वेंदा ।

स्नेह भरी अमड़ि श्रीजू खे गोद में विहारे प्यार सां
पुचिकारे चवनि था : मुंहिजी मिठी बचिड़ी, मुंहिजी सोनवर्णी
सुकुमारि, कंचन तनी, पारस कनी बचिड़ी, दिसु त सारो
समाजु तुंहिजे विछोड़े जी आशंका खे वीचारे कींअ व्याकुलु थी
रहियो आहे । सजो घरु तवहां जी शोभ्या चांदिनी में चमकंदो
थे रहियो । उहो हींअर उदासु थी पियो आहे । तोतो , मैना,
हिरणशिशु, दास दासियूं सजो परिवारु तवहां जे प्रेम में मगनु
आहे, सभु व्याकुलु थी रहिया आहिनि । जदहीं परे रहण वारा
बि एतिरो मांदा था थियनि त लाल ! मूं माउ जे लाइ तवहां जो
विछोड़ो सहणु कींअ थी सघंदो ।

अमड़ि सुनयना ऐं बाबा जनक महाराज ईश्वरता ऐं मधुरता
बिनहीं जा ज्ञाता आहिनि । इन्हीय करे वदे महिमा ज़ाणण करे

विछोड़े जी व्याकुलता बि वदी थी थियेनि । रत्न जो जेतिरो
वधीक मुल्हु ज़ाणिबो ओतिरो उन खां अलगि थियण करे पीड़
बि ओतिरी वधीक थींदी आहे ।

अमड़ि चवे थी त : पुट ! बुढिड़ी अ माउ खे विसारे न
छद्रिजो । मुंहिजी तवहां खे वार वार सां आशीश आहे त तवहां
जी ससुड़ी तवहां खे मूं खां बि घणो प्यारु कंदी ऐं लाद
लदाईदी, तवहां एतिरो सुखी थींदो जो माता जे प्यार जी कमी
तवहां खे कदहीं बि महिसूस न थींदी । पर ब़ालिड़ियूं हिन माउ
खे न विसारिजो । तवहां जा प्राण जीवन तवहां खे एतिरो
दुलारु दींदा जो तवहां उन सनेह में अहिड़ो मगनु रहंदो जो
हिन पासे जी तिर मात्र बि तांघ न थींदव । सदां पंहिजे प्रीतम
जे नाते सां ई यादि कजो । तवहां खे उते नयूं माताऊं मिलंदियूं
ऐं अनंतु प्यारु दींदियूं । बुधो आहे त महाराज दशरथ खे ट्रे
सौ सठ राणियूं आहिनि, इन करे तवहां अण ग़णिया सुख
माणींदो । पर तवहां मुंहिजा जीवन आधार ब़ाल आहियो इन
करे मूं खे बि न भुलाइजो । इयें चई मिठी अमड़ि श्रीजू ब़ालिड़ी
अ खे हृदय सां चपिटाए आसूं वहाइण लगी । मिठी स्वामिनि
बि स्नेह में विहिवलु थी अमड़ि जे कुल्हे ते मस्तकु रखी, पंहिजे

कोमलु हथिड़े गुलिड़े सां अमड़ि जी खाद्री झले कुछु चवण
लगा । पर सनेह में गलिड़ो भरिजी आयुनि ऐं कुछु बि न चई
सधिया, नेणनि मां अश्रु धारा वहण लगनि ।

साहिब मिठनि सखी रूप में दिठो त मिठी अमड़ि ऐं श्रीजू
स्वामिनि बई दाढो व्याकुलु थी रहियूं आहिनि त मां कुछु
धीरजु धरायानि । तदहीं श्रीजू स्वामिणि खे चवण लगा त
स्वामिनि महाराणी ! तवहां अधीरु न थियो इनमें पाण अमड़ि
मिठी वधीक मान्दा थींदा । तवहां पाण अमड़ि खे धीरजु बंधायो
ऐं चओ त अधीरु न थियनि, वरी सिघोई मिलंदासीं, अनेक
मंगल उत्सव थींदा त जल्दु जल्दु मिलणु थींदो, मिठियूं माउरूं
भला कदहीं विसिरंदियूं आहिनि ? दिसो न मिठी अमां केतिरो
विकलु थी रही आहे । तवहां असां जा मिठा मालिक आहियो,
मां तवहां जे चरणनि जी सेवकि आहियां तवहां पंहिजो प्रसन्न
मुखिड़ो देखारियो न त अमां वधीक दुखी थींदी । सभेई व्याकुलु
थी रहियूं आहिनि जियं पाणी अ खां विछुड़ी मछिलियूं फथिकंदियूं
आहिनि उन्हीअ तरह सारो परिवारु, सारी प्रिजा दुखी थी रही
आहे । तवहां युगल जो मिलणु सभिनी जो जीवनु आहे पर परे
थियणु अभीष्ट न आहे । तवहां त हिन अडण जी मधुर चान्दिनी

आहियो । तवहां जे नखचन्द्र तेज सां हिति सदां उजालो आहे,
राति दींह जो पतो बि न थो पवे । तवहांजे मधुर बोलण
मुस्कान, लाद विनोद चरित्रनि में मनु सदा रीधो थो रहे पोइ
राति दींह जो समाउ केरु कन्दो । वरी हिन विहांव आनन्द त
सभु कुछु भुलाए छद्रियो । कंहिखां पुछु त तूं केर आहीं त चवे
त मां युगल खे आशीश दियण वारी ब्रान्हीं आहियां । जाति,
पाति, कर्म धर्म धंधो कमु, आदत सुभाउ, सभु विसिरी विया
आहिनि । हरिको रुगो युगल जे सनेह में सराबोरु आहे । सुख
जी बाढ़ि अची वेई आहे । अहिड़ो आनन्दु जो ओचितो परे थो
थिए त ज़णु रणु पटु थो भासे, बेहद मान्दिकाई थी थिए । हिक
चन्द्रमां खां सवाइ किरोड़ तारा बि अजाया ऐं निस्तेज आहिनि ।
सरकार जा चरण कमल त किरोड़ चन्द्रमा जे समान आहिनि,
उन्हनि जे अयोध्या वज्रण करे हिते कींअ न उमास थींदी ।
कोकिलि सखी चवे थी त इन हालति में माताऊं कींअ न
मान्दियूं थींदियूं पर तवहां खेनि दिलासे जा वचन चवंदो त
धीरजु ईदुनि । श्रीजू चवनि भेण कोकिल ! तूं सचु थी चवीं पर
असां बि अजां अमां बाबा जे लाद प्यार मां ढउ त कोन कयो
आहे । अयोध्या में नयूं माताऊं थींदियूं जेतरि उन्हनि सां मनु

हिरे तेतरि ज़रूर मान्दकाई थींदी । सनेह भरी सहेलिड़ी अ
चयो त मां तवहां जे चरण कमलनि जी सेवा लाइ गदु थी हलां
उते तवहां खे को बि संकोचु करणु न दींदसि । तदहीं श्रीजू अ
मधुर बोलनि सां अमड़ि खे चयो त मिठी अमां ! मां त तवहां
जी गोद में वेठी आहियां पोई तवहां छो था मान्दा थियो । अमड़ि
चवे त लाल ! तुंहिजे वजण करे मां त हेखिली थी पवंदसि इन
करे थी मांदी थियां । सुबूह जो कंहि खे जागाईंदसि, कंहि खे
गोद में विहारे कलेऊ कराईंदसि । केरु फूल वाटिका मां गुलनि
झोल भरे आणे देखारींदो । हर हर केरु रान्दीका घुरंदो ।
मिठनि बोलनि सां मिठियूं गाल्हियूं मां कींअ बुधंदसि । केरु
अची अमां अमां चई मूं खे गले सां चंबुड़ंदो । बाहिरि रांदि ते
वजो त मनु चवे इझो थो मोटनि, पर हाणे त लम्बी यात्रा थी
नज़रि अचे । हाणे सदाई सम्भार में रहिणो पवंदो । इयें चवंदे
अमड़ि अधीर थी : हा मुंहिजी पार्थिवी पुटिड़ी ! हा मुंहिजी
लादुली बचिड़ी, चई धरिती अ ते लोटण लगी । साई मिठिड़नि
डोड़ी अमड़ि खे उथारियो, आंचल सां अंगनि जी धूड़ि ऐं
नेत्रनि जा आसूं उघण लगा । अमड़ि वरी बारिड़ी अ खे गले
लगाए चवण लगी त बचिड़ी वैदेही, लाल ! तुंहिजो विछोड़ो

जणु पहाडु थो भासे । मां इहो विछोड़ो कींअ सही सघंदसि ।
अयोध्या घणो परे आहे उतां त दूत बि जल्दु संदेशो कोन
आणींदा । मां कींअ जी सघंदसि । श्रीरामु लालु अचे त विनय
थी करियांसि त वजण जी तकड़ि न करे ।

उन महल प्यारो श्रीराघवु लालु उते आयो । अमड़ि दर्शनु
करे शोकु भुली वेई; उमंग मां गोद में विहारे प्यार सां पुचिकारे
चवण लगी : लालन ! ‘कुछ और दिन रहु सासुरारि ।’ महाराज
दशरथ खे तूं खणी मनाइ त असां सां भलाई करे थोरा दींह
वधीक रहण जी कृपा करे । मुंहिजो चितु दाढ़ो मांदो थो थिए ।
लालन ! मुंहिजी हिक वेनती तोखे बि आहे : ‘अति भोरी मुंहिजी
बालिड़ी तंहि जा सहिजाइं अंगल आर ।’ मुंहिजी बालिड़ी प्रेम
में पलियल मुगुधु मरालिका आहे । उन जा सभु अंगल आरा
सहिजाइं । घटि वधि दिलि में न कजाइं । पंहिजी मिठी मायड़ी
अ खे मुंहिजे पारां पांदु गिचीअ में पाए मिन्थ कजाइं त मुंहिजी
अलबेली निधि जी हर तरह पारत अथई । कुरिब निकेत कौशल्या
देवी ! सदां पंहिजो सनेहु रखिजाइं पंहिजी हिन बालिड़ी अ
ते । मूंखे पक आहे त तवहां स्नेह कृपा जा सागर आहियो पर
माउ जी दिलि पारत करण खां सवाइ न थी रहे ।

महाराजनि चयो : कृपालु अमड़ि ! तवहां को बि खियालु
न कयो । श्री जू मुंहिजा जीवन प्राण आहिनि । मुंहिजा हृदय
ईश्वर आहिनि, सर्वेश्वर आहिनि । तवहां पक ज़ाणो त अयोध्या
में खेनि एतिरो सनेहु मिलंदो जो हितां जी कमी कदहीं बि
महिसूस न कंदा । अमड़ि मिठी इहे भरोसे जा मिठा वचन बुधी
ठरी पई । आशीश देई चवण लगी त लाल कोटि कल्प जिअंदे ।
श्रीजू सां खीर खण्डू पिअंदें ।

कोकिल बची सुन्दर भोजन आणे श्रीयुगल सरकार खे
आनन्द सां खाराईनि था ।

मिठिड़े बाबल साई अमां जी सदाई जै ॥